

UFFIĊĊJU KOMUNIKAZZJONI

Il-Kurja ta' l-Arċisqof, Floriana

Tel: 25906203/21241281 Fax: 21242971 Email: info@maltadiocese.org

21 ta' Diċembru, 2009

134/2009

PUBLIKAZZJONIJIET TAL-KUMMISSJONI INTERDJOĊESANA AMBJENT KONFERENZA TAL-AHBARIJIET

Data: It-Tlieta, 22 ta' Diċembru, 2009

Hin: 11.00 a.m.

Post: Il-Kurja, Floriana

Għada, it-Tlieta 22 ta' Diċembru, il-Kummissjoni Interdjoċesana Ambjent (KA) se tippreżenta żewġ publikazzjonijiet:

- **Linji Gwida għal aktar użu għaqli tal-elettriku u l-ilma fil-Parroċċi, Ċentri u Djar tal-Knisja**

Miktub minn Dr Mario Fsadni, dan il-ktejjeb iżomm wegħda li kienet għamlet il-Kummissjoni meta ddeċidiet li tindirizza l-problema tat-tibdil fil-klima. B'mod sempliċi il-ktejjeb joffri ideat prattiċi kif kappillani u retturi jistgħu jużaw b'mod għaqli l-użu tal-elettriku u l-ilma fil-knejjes u binjiet oħra taħt ir-responsabbiltà tagħhom. Din il-publikazzjoni hi parti ntegrali mill-istrategija tal-Kummissjoni kontra t-Tibdil fil-Klima li tinkludi riċerka, awditjar u moniteraġġ tal-konsum ta' dawn ir-riżorsi bl-intenzjoni li jittaffew il-piżijiet ekonomiċi u ambjentali kkawżati minn użu ħażin tagħhom.

- **L-Impenn Ambjentali: l-isfida l-ġdida tan-Nisrani**

Wieħed mill-mezzi li l-KA użat sabiex twassal il-messaġġ tagħha u biex tikkontribwixxi għal diskussjoni pubblika, kienu l-istqarrijiet li għamlet minn żmien għall-ieħor dwar kwistjonijiet u temi ambjentali rilevanti għas-soċjetà Maltija. Fl-istqarrijiet tagħha l-KA

ppruvat ma tħarisx b'mod dejjaq lejn xi sitwazzjoni partikolari imma lejn il-kuntest sħiħ tagħha: l-origini tagħha u kif żviluppat matul iż-żmien, il-prinċipji u l-*polícies* relatati, il-fehmiet u l-proposti marbutin magħha u s-soluzzjonijiet possibbli. B'hekk, il-KA offriet mhux biss l-opinjoni tagħha fuq is-sitwazzjoni imma pproponiet ukoll metodoloġija ħolistika kif tanalizza sitwazzjoni ambjentali u tasal għal konklużjonijiet sostenibbli.

Editjat minn Dr Paul Pace, dan il-ktieb hu ġabra ta' 16-il stqarrija li kienet għamlet il-Kummissjoni bejn Marzu 2004 sa Diċembru 2007. Minbarra prefazju mill-Eċċellenza Tiegħu l-Arċisqof Pawl Cremona O.P., il-ktieb joffri analízi u riflessjoni tal-prinċipi u l-metodoloġija ta' edukazzjoni ambjentali li tħaddan il-Kummissjoni.

L-iskop ewlieni ta' din il-pubblikazzjoni kien li minn żmien għal żmien tibda l-ġabra tad-diversi stqarrijiet f'pubblikazzjoni waħda sabiex jiżdied l-aċċess għal min irid jikkonsultahom u jara l-verżjoni originali, minflok il-kummentarju tal-*media* dwarha. Din il-ġabra qed toffri wkoll lill-qarrejja l-opportunità li jiflu u jqabblu dak li kien intqal meta ħarġet l-istqarrija ma' dak li seħħ wara. Bl-esperjenza li jagħtina ż-żmien, ħafna drabi joħroġ ċar kemm kien għaqli li wieħed ma jgħaġġilx biex iwettaq xi żvilupp ħalli jkun jista' jixtarr sew l-impatt tiegħu.

Nistiednukom tibagħtu fotografu/cameraman/ġurnalist għal din il-konferenza tal-aħbarijiet.